

Şuşada şəhid və qazi övladları üçün "Xarıbülbul" yay düşərgəsinə start verilib



Azərbaycan Respublikası Gənclər Fondunun dəstəyi, "Zəfər" Şəhid Ailələrinə Dəstək İctimai Birliyinin və "Böyük Qayıdış" Gənclər Təşkilatının birgə təşkilatçılığı ilə "Şuşa ili" çərçivəsində Qarabağın incisi, mədəniyyət beşiyimiz, azad Şuşada keçirilən şəhid və qazi övladları üçün "Xarıbülbul" yay düşərgəsinin rəsmi açılış mərasimi olub.

Gənclər Fondundan bildiriblər ki, Azərbaycan Respublikasının Dövlət Himninin səslənməsi ilə başlayan açılış mərasimində torpaqlarımızın azadlığı və bütövlüyü uğrunda canından keçən şəhidlərimizin əziz xatirəsi birdəqiqəlik sükutla anılıb.

Tədbirdə rəsmi şəxslər, tərəfdaş qurumların nümayəndələri, Vətən müharibəsi qaziləri, təşkilat üzvləri və media təmsilçiləri iştirak ediblər.

Dahi Bülbülün ev-muzeyində keçirilən tədbirdə Şuşa Şəhəri Dövlət Qoruğu İdarəsinin idarə heyəti sədrinin müavini Tural Novruzov, Gənclər Fondunun icraçı direktorunun müavini Orxan Ərəbov, "Zəfər" Şəhid Ailələrinə Dəstək İctimai Birliyinin sədri Sevinc Orucova və "Böyük Qayıdış" Gənclər Təşkilatının icraçı direktoru Nail Şükürov çıxış ediblər.

Çıxışlardan sonra tədbir musiqili-bədii hissə ilə davam edib. Yüksək vətənpərvərlik ruhunda keçən mərasimdə tanınmış incəsənət ustalarının və gənc musiqiçilərin ifalarında "Qarabağ şikəstəsi", "Xudayar Təsnifi (Vətən Yaxşıdır)", "Anadır arzulara hər zaman Qarabağ" kimi mahnılar və Şuşaya, Vətən müharibəsinə həsr olunmuş şeirlər səsləndirilib.